

# نیمگری ماشوم

رنا زرمتی



ACKU

نیمگری ماشوم  
رنا زرمتی

پرله پسې شمېره: ۴۱۰

## A Child with a Disability

Rana Zormaty



نیمگری ماشوم ډېر کوچنی و، نوم یې نه درلود، د همدې لپاره روزنتون ورته د صابر نوم خوښ کړ. دی هلته هغه یوازینی ماشوم و چې پښې یې نه درلودې. د وخت په تېرېدو سره صابر چې غټېده، خپل حالت ته یې خواشینی زیاتېدله.

د لوی او بښونکي خدای په نامه





له مثبت پیغام سره ادبیات

د ماشومانو او تنکیو  
ځوانانو له پاره ځانگړې  
کیسې



## نیمگری ماشوم

رنا زرمتمی

- ◆ انځورگر او د پښتني طرحه: رستاقی او سحر
- ◆ د پانجو جوړونه: رضا مرادی
- ◆ د مخونو شمېر: ۶۰
- ◆ پرله پسې شمېره: ۴۱۰
- ◆ کچه: ۱۳.۵ × ۲۱ سانتي متره
- ◆ چاپ شمېر: ۴۰۰۰ ټوکه
- ◆ خپروونکي: په کابل پوهنتون کې د افغانستان د معلوماتو مرکز (ACKU)
- ◆ لومړی چاپ: ۱۳۹۸ ل. (۲۰۲۰ م) کابل - افغانستان
- ◆ برېښنالیک (ایمیل): [publication@acku.edu.af](mailto:publication@acku.edu.af)
- ◆ ویب پاڼه: [www.acku.edu.af](http://www.acku.edu.af)
- ◆ شابک: ۹۷۸-۹۹۳۶-۶۴۶-۲۶-۱ ISBN

د پښتو ژبې ارزوونکي: محمد انور وفا سمندر، صدیق الله بدر او ارش ننگیال.

- تر نظر: د کاظم حمیدي رسا
- اجرايي شورا: عبدالوحید وفا، رشمي دانگل، فیض محمد نایاب-عطایي، بهار احمدی، عبدالستار اعظمي او محمد حامد نیازی.
- وپش: زینت الله قانت

- د چاپ حق خپروونکي له پاره خوندي دی.
- د کتاب له مطالبو څخه گټه اخستل یوازې د ماخذ په یادولو سره مجاز دي.
- لیکوال د کتاب منع پانگې مسوول دی. منع پانگه په الزامی توگه د ACKU نظریاتو څرگندویي نه کوی.

## يادونه:

د افغانستان د معلوماتو مرکز (ACKU) د ماشومانو او تنکیو خوانانو د فکري روزنې او ماشوم ادبياتو د پياوړتيا په هدف، د داستان ليکلو دويمه ادبي سيالي ترسره کړه.

د ادبي جشنوارې ادارې، په دري او پښتو ژبو داستاني اثار ترلاسه کړل. ورپسې ترلاسه شوي اثار تر ارزونې او خپرلو وروسته د ارزوونکي کمېټې له لوري غوره شول.

د اثارو په ارزونه او غوره کولو کې، د ارزوونکو دوو خپلواکو کمېټو په دوو پړاوونو کې، داستاني اثار وارزول. ټاکل شويو ادبي معيارونو ته په پام، هر داستاني اثر ته امتيازونه ورکړل شول.

د افغانستان د معلوماتو مرکز د لا ډېر رښت او شفافيت په پار، فقط د دغې ادبي سيالۍ ترسره کېدو ته زمينه برابره کړې او د داستاني اثارو په ټاکلو کې يې کوم نقش نه درلود.

لس داستاني اثار (پنځه په پښتو ژبه او پنځه په دري ژبه) چې د «توانا» تنکي زلمي او ماشوم داستان ادبي جشنوارې په دويم دور کې غوره شول، د ادب برخې ايډيټرانو له لوري تر ادبي سمونو، رسامۍ، او پاڼه جوړولو وروسته، خپاره شوي دي.

په ټوله کې، د ادبي جشنوارې د دويم دور له پاره ټول غوره شوي کتابونه ۴۰ زره ټوکه چاپ او د هېواد په گوټ گوټ کې وپشل کېږي.

د ادبي جشنوارې اداره  
د توانا پروگرام ACKU

# نیمگری ماشوم

رنا زرمتی





## نیمگری ماشوم

د گاونډي د کور دروازه يې په زوره ور وټکوله. دروازه له لږ ځنډ وروسته خلاصه شوه: «حميدي خورې څه شوي؟ خيريت خوبه وي؟»

د حميدي چې مخ په خولو لوند خيشت و او ساه يې لنډه، لنډه کېدله، د گاونډي بنځې ته خپل مبايل ونيو او ويې ويل: «زهرا جانې! خاوند ته مې زنگ ووهه چې کور ته راشي، زه هېڅ ښه نه يم.»

هغې حميده تر مټ ونيوله او خپلې کوټې ته يې راوسته. حميده وره ته نږدې پر توشکه کېناسته. زهرا په بېره بالښت ورته کېښود چې ډډه ولگوي. همدا چې حميدي ته مخامخ کېناسته، په خدا يې وويل: «ښه! اوس دې مبايل راکړه چې خاوند ته دې زنگ ووهم.»

زهرا په مبايل کې د شاه محمد شمېره پيدا کړه او زنگ يې ورته

وواهه. د زنگ له تېرېدو سره یې وویل: «شاه محمد وروره! سلام، زه زهرا یمه، ستاسو گاونډی. حمیده لږه ناروغه ده، باید روغتون ته ورسول شي.»

همدا چې هغه ورته وویل، ژر به را ورسېږي، مایل یې بند کړ خو چې ویې لیدل د حمیدې حالت شپه په شپه نور هم خرابېږي، سمدستي یې د (۱۰۲) شمېرې ته زنگ وواهه او ویې ویل: «امبولانس ته اړتیا لرو، هیله ده چې د خوشحالو مېنې د گلانو کوڅې درېم کور ته یې راولېږئ.»

مایل یې د تاخچې پر سر کېښود او د حمیدې خواته راغله چې له وره سره یې نږدې پر دیوال تکیه کړې وه او د هرې شپې په تېرېدو له درده تاوېده راتاوېده.

ژر یې له هغه ځایه راپاڅوله او د خپل خوب پر تخت یې کېنوله، بالښت یې ورته کېښود او ویې ویل: «ته لږ وغځېږه، سودا مه کوه، اوس به امبولانس را ورسېږي.»


زهرا غوښتل له تخت سره نږدې کړکۍ خلاصه کړي چې د امبولانس د (ټیو، ټیو، ټیو، ټیو) غږ یې واورېد. په منډه لاره او د حویلی دروازه یې خلاصه کړه. دوه نارینه او ښځینه نرسان چې شنه کالي یې په غاړه او شنې خولۍ یې پر سر وې له یوې اوږدې تذکرې سره له امبولانس نه را کښته شول.

ټول د زهرا په لارښوونه هغې کوټې ته ننوتل چې حمیده په کې وه. نرسانو تذکره پر ځمکه کېښودله.

## رنا زرمتی

یوې نرسې د حمیدې تر تخرگو لاسونه تېر کړل، بلې نرسې بیا له دواړو پښو ونیوله او په تذکره کې یې په آرامه ځملوله؛ نارینه نرسانو په بېره تذکره را اوچته کړه او د امبولانس په خوا یې وځغاستل. زهرا د خپل کور دروازه کلپ کړه او په امبولانس کې کښېناستله. خو ژر بېرته رانښکته شوه او په بېره کور ته ننوته. چې راووته، د حمیدې مایل یې په لاس کې و.

تاسې به پوهېږئ کله چې دننه په امبولانس کې یو ډاکټر هم وي. هغه د ناروغانو راپور په روغتون کې د هغوی اړوند ډاکټر ته ورکوي. دلته هم هماغسې یو ډاکټر و، هغه ورته ژر اکسیجن چالان کړ، په گوته کې یې یو قیتک ورکړ چې په انگرېزي کې ورته (Finger pulse oximeter) وايي.



په هغې باندي يې د زړه ضربان معلوماوه. دې ډاکټر تر روغتون په پورې د حميدې پالنه وکړه. کله چې روغتون ته ورسېدل نرسانو د امبولانس دروازه خلاصه کړه او ژر يې حميده په تذکره کې کښته کړه، يوې نرسې بيا سپروم په لاس کې نيولې و او ورپسې يې منډې وهلې؛ ډاکټر چې په لاره کې کومه دوسيه جوړه کړې وه، هغه يې د حميدې اړوندې ډاکټرې ته وسپارله او کومې مرستې يې چې ورسره کړې وې، هغه يې هم ورته وويل.

دا خبرې له اړوند ډاکټر سره د ناروغ په علاج کې مرسته کوي چې په دې پوه شي چې ناروغ کومه ناروغي لري او څه ډول يې بايد درملنه وشي.

کله چې اړوندې ډاکټرې د حميدې دوسيه وکتله، ژر يې هغه د عملياتو کوټې ته، چې د ژغورنې کوټه نومېده، ولېږله.

د ژغورنې د کوټې ور بند او سور گروپ يې روښانه شو، زهراله کوټې نه د باندي يوې او بلې خوا ته تله راتله او د سور گروپ د مړ کېدو انتظار يې ايسته؛ ځکه تر هغه پورې چې سور گروپ نه وای مړ شوی، ډاکټران د ژغورنې له کوټې څخه نه راوتل او نه هم د کوټې دروازه خلاصېدلې او نه هم زهره ته پته لگېده چې د حميدې روغتيايي حالت څنگه دی.

زهرا د ژغورنې کوټې مخې ته ولاړه وه او خپل لاسونه يې مروړل چې يوه نرسه له څو پاڼو سره راووته او دې ته يې وويل: «دا د عملياتو پاڼې دي که امضا نه لرې، گوته ولگوه.» زهره په چورت کې لاړه، غوښتل يې چې شاه محمد ته زنگ ووهي خو ډاکټرې ورته وويل:



«چورتونه پرېږده، وخت نشته، ناروغه باید ژر عملیات شي، کنه...»  
 هغې زړه نازړه له نرسې نه قلم راواخیست او پانې یې امضا کړې.  
 نرسه چې بېرته عملیات خونې ته ننوته، دا په دعاگانو سر شوه:  
 «ربه ته مهربانه یې، په خیر یې خلاصه کړي». هره یوه شپبه  
 وروسته یې سره خراغ ته کتل چې وبه یې لیدل روښانه ده، مخ به  
 یې بلې خواته واړاوه. زړه یې تنگ شو، غوښتل یې بیا دالېز گز و  
 پل کړي چې د حمیدې د مایلې زنگ اوچت شو. مایلې یې غوږ  
 ته کړ: «شاه محمده وروره ته یې... موږ روغتون ته راغلي یو، د  
 بیا ژوند روغتون ته. حمیده اوس په دویم پوږ کې په عملیات  
 خونه کې ده.»

هغې مایلې بند کړ او یوه ارامه ساه یې وکبله.

کرار کرار د ژغورنې کوټې له دالېز نه ووته او د روغتون د عمومي  
 هال هغې کړکې ته ودرېده چې مخه یې د روغتون دروازی او عمومي  
 سړک ته وه. ویې لیدل چې شاه محمد په خپل زوږ بایسکل پر  
 وره راننوت.

عملیات لږ وځنډېدل. زهرا تر روغتون په پورې ټوله کیسه شاه  
 محمد ته وکړه. شاه محمد ورته وویل: «خوږې زه ویلو ته داسې  
 څه نه لرم چې په هغه درنه مننه وکړم.»

زهرا ورته کړه: «ما داسې څه نه دي کړي چې مننه وکړې، خو که  
 نه خپه کېږي زه به کور ته لاړه شم؛ ماشومان به مې له ښوونځي  
 راغلي وي، هسې نه د وره شاته پاتې شي.»



له مخه ښي سره زهرا په چټکو گامونو له روغتون نه ووته. زهرا به پرېږدو چې کور ته لاړه شي، خو مور به دلته له شاه محمد سره په روغتون کې پاتې شو، چې څه کېږي، که څنگه!؟

يوه گړۍ وروسته سور گروپ مړ او د ژغورنې د کوټې وړ خلاص شو. ډاکټران خپل لاسماغوگان (دستکشونه) له لاسونو څخه ایستل او يو يو د ژغورنې له کوټې نه راوتل. شاه محمد له يوې ډاکټرې پوښتنه وکړه: «ډاکټر صاحبې! مېرمنه مې څنگه ده؟»

ډاکټرې ورته وويل: «عمليات سخت وو، مېرمنه دې الحمدالله اوس ښه ده. مبارک دې وي الله پاک يو ښايسته زوی درکړی.»

شاه محمد چې له خوشحالی په جامو کې نه ځایېده، له ډاکټرې د خپلې مېرمن او زوی د لیدو اجازه وغوښته. ډاکټرې اجازه ورکړه خو ورته یې وویل: «لږ صبر وکړه، چې ستا مېرمن د ژوند کوټې ته بوځي، بیا یې وگوره.»

د ژوند کوټې ته ناروغان پس له عملیات نه راوستل کېږي، همدا چې یې حمیده د ژوند کوټې ته راوستله، شاه محمد یې لیدو ته ورغی؛ دواړه ښه خوشحاله وو چې زوی یې شوی. دا د دوی لومړی ماشوم و.



شاه محمد په زانگو کې پروت خپل ماشوم ته ور نږدې شو او روجايي يې له مخې نه لرې کړ؛ غوښتل يې هغه په غېږ کې ونيسي خو يو ناخاپه يې چپغې کړې. ډاکټران راغلل چې پوه شي څه خبره ده. يوې ډاکټرې ترې وپوښتل: «خيريت دی، ولي چپغې وهي؟»

شاه محمد په لړزېدونکي غږ وويل: «د دې ماشوم خو پښې نشته.»

د دې خبرې له اورېدلو سره يې مېرمنه هم ژر له ځايه راځکه شوه او د ماشوم په ليدو په چيغو او کوکارو شوه. مشرې ډاکټرې ورته وويل: «ستاسو ماشوم همداسې پيدا شوی، پښې نه لري، الله همداسې پيدا کړی؛ مور څه نه شو کولای.»

شاه محمد او حميدې به کله يو بل او کله ماشوم ته کتل. اخر په دې سلا شول چې ماشوم به همدلته پرېږدي. شاه محمد خپلې مېرمنې ته وويل: «همدا ښه خبره ده، نه يې وړو، مور ته به يو عذاب وي.»

دوی ماشوم همالته پرېښود او له روغتون نه ووتل. نرسه چې کله د خارجېدو د فورم ډکولو لپاره کوټې ته راغله، ويې ليدل چې له ماشوم نه پرته بل څوک په کوټه کې نشته؛ په ټول روغتون کې يې پوښتنه وکړه خو هېچا ته نه و معلوم چې د ماشوم مور او پلار څه شول، ځمکې وخورل که اسمان!

اوس به د روغتون خلک پرېږدو چې خپل لټون وکړي، مور به د خوشاليو کلي ته سر ورنښکاره کړو.

شاه محمد او حمیده چې د خوشحالو مېنې ته راستانه شول، ویې لیدل چې په ونو ناست مرغان خاندي او خپلې وزرې په یو بل باندي وهي، داسې لکه چکچکې چې کوي. ونو په دوی باندي د خپلو پاڼو باران ووراوه، گلانو مبارکیانې ورکړې: «د سیمې دوه درېیم کس ته ښه راغلاست وایو، ښه راغلاست!»

(حیران شوی چې دا څه پېښه وشوه؟! نو زه به یې درته ووايم، تاسې سر مه پرې خوږوئ.)

د خوشحالو مېنه یوه ډېره، ډېپېپره عجیبه مېنه ده، ډېر کم خلک په کې اوسېږي، دا مېنه مشر نه لري، د دې سیمې ساتنه ونې، گلان او په ونو ناست مرغان کوي؛ دوی ته د دې سیمې د هرې کوڅې کور او په هغه کې د اوسېدونکو کسانو شمېر معلوم وي، بله یې لا دا چې د دې مېنې ونې د انسانانو په څېر خبرې هم کولای شي. که څوک غلط کار وکړي، هغه ته سزا هم ټاکي. او له دې ټولو نه عجیبه دا چې د دوی غوسه ډېره خطرناکه وي.

مرغان د دې ونو استازي دي. دغه مرغان د هر ماشوم له زېږون سره ونو او گلانو ته احوال ورکوي. دا چې نن یې احوال ورکړی و چې د شاه محمد او حمیدې په کور کې ماشوم زېږي، نو مشرې ونې ټولو ونو او گلانو ته امر کړی و چې مېنې ته بې درکه ښکلا ورکړي.

همداسې هم وشول، ټولو ونو خپل ښاخونه لکه رسی یو بل ته وغځولې، یوې ونې د بلې ونې په ښاخ پورې خپل ښاخ داسې کلک وتاړه لکه چې چا اوږد تناو تړلی وي.

مېنه د شاه محمد په راتلو سره ډېره بڼايسته شوې وه؛ مرغانو سندرې ويلې او خپلې وزرې يې سره جنگولې لکه چې څوک چکچکې ووهي. هر گام به چې شاه محمد او حميدې کښېوده نو ونو به له خپلو بڼاخونو نه ور باندې پانې تويولې او هر گل بوټي ته چې به ورسېدل هغه به ځان شرک تاو کړ او گلان يې پرې شيندل، داسې لکه د يخ پر سر چې نجوني نڅا کوي.

د بڼار بڼايست ته ټول گوته په غاښ پاتې وو خو کوڅې ته له نږدې کېدو سره ټول له ځان سره پسېدل، يوه بل ته به وويل: «ماشوم يې په غېږ کې نشته، خدای مه کړه کومه بده پېښه نه وي شوې، دوی هم خپه روان دي.»

مشرې ونې پوښتنه وکړه: «شاه محمده! خيريت خو به وي ولي تاسو سره په غېږ کې ماشوم نشته؟»

شاه محمد ځواب ورنه کړ. مشرې ونې بيا پوښتنه وکړه: «شاه محمده! لکه چې وادې نه ورېدل. ولي ماشوم درسره نشته؟»

مرغان يې هم پر سر راواوتل، په يوه شېبه کې يې بڼځه او مېرمن چار چاپېره محاصره کړل او چېغې يې پرې وهلې: «ماشوم مو څه کړ؟»

شاه محمد چې ډار شوی و، په بنده بنده ژبه يې ځواب ورکړ: «ماشوم... پيدا شو... خو... خو پښې يې نه درلودې... مور هم په روغتون کې پرېښود... ځکه... د هغه... عمري څو مو... نه شوای زغملی.» مشره ونه د دې ځواب په اورېدلو سخته په



غوسه شوه او ويې ويل: «تاسې هم ځانونو ته مور او پلار وايئ!  
 وشرمېړئ چې يو معصوم ماشوم مو په روغتون کې يوازې پرې  
 ايښی. ها! تاسو د الله نعمت چې اولاد دی په ځمکه وويشت نو  
 تاسې به پس له دې دلته لکه د پرديو اوسېړئ. نه به له چا سره  
 غږېړئ، نه به چېرته ځئ.»



مشري ونې يو سوړ اسوپلی وکپښ او په ډېرې غوسې يې ورغبرگه کړه: «دا کار خو مو وکړ خو ډېر ژر به پښېمانه شئ او د دې کار سزا به دا ټول ښار وويني چې سبا بل څوک داسې د شرم کار ونه کړي.»

د مشري ونې له دې خبرې سره ټوله مېنه يخې شوه؛ خلک چې دباندي وو يا دننه په کورو کې، په هر حالت کې چې وو يخې

شول. یو کس په خلاصه خوله په کوڅه کې یخی شو، بل کس چې د کور دروازه یې خلاصوله او دوه کسه نور چې یو بل سره غوړ په غوړ خبرې کولې، یخی شول.

بس چې هر چا څه کول، په هماغه حالت کې یخی شول. بوټي او ونې ټولې وچې کلکې ودرېدلې، پانې او گلان له خپلو بڼاخونو نه داسې توپېدل لکه اوبنکې چې له سترگو تویې شي.

مرغان په هوا کې یخی شول. شاه محمد او حمیدې به چې هرې خواته مخ واړوه، هغه خوا به یخی شوه، هر چاته به چې ور نږدې شول، هغه به یخی شول.

ونو ته به یې چې څومره زاری کولې، د هغو د پانو توپېدل به چټک شول. په ټول بڼار کې یوازې شاه محمد او حمیده یخی شوي نه وو، نور هرڅه او هرڅوک یخی شوي وو؛ دا څومره خلک چې یخی شوي وو، د دوی ټولو په وجود کې یوازې سترگې جوړې پاتې وې چې اوبنکې ترې روانې وې. د هغوی سترگو ته حمیدې او شاه محمد نه شوای کتلی، هېڅ یې نه شوای کتلی. کله چې خپل کور ته ورسېدل نو زهرا یې د خپل کور دروازه ته نږدې د گلانو له گېډۍ سره ولاړه ولیده چې یخی شوې وه.

د هغې له لاسه گلان پر ځمکه توپېدل او له سترگو یې اوبنکې روانې وې؛ کله چې دواړو د زهرا سترگو ته وکتل نو د



هغې مرستي او ستومانی ور په زړه شوې: «څنگه یې خپل ټول کار او ژوند پرېښود او له مور سره یې مرسته وکړه، امبولانس ته یې زنگ وواهه، په روغتون کې سرگردانه گرځېدله، ماشومان یې ښوونځي کې پرې ایښي وو او اوس هم زموږ د ښه راغلاست لپاره زموږ د کور مخې ته د گلانو له گېډۍ سره درېدلې. خو گوره چې زموږ له لاسه یخې شوې او خوځېدلی نه شي.»

د زهرا سترگو پر دوی د افسوس او ښکې تویولې، کله به چې د دوی سترگې د زهرا په سترگو ولگېدې نو ژر به یې

کښته کړې ځکه د هغې په سترگو کې دوی ته یوه پوښتنه وه (آخر ولې، ولې مو داسې وکړل؟) د هغې له سترگو به یې چې خپلې سترگې بل خوا واړولې نو د زهرا ماشومان به یې ولیدل چې د چندری د لوبې په حالت کې یخې شوي وو.

ژر خپل کور ته ننوتل ځکه نور یې د دې حالت د لیدلو وس نه درلوده.

د دواړو له لاسه د خوشحالو له مېنې نه یخې جوړه شوې وه. وخت هم په کې تم شوی و. دا خو د خوشحالو مېنې حال و، اوس به د بیاژوند روغتون ته لاړ شو چې له نیمگری ماشوم سره څه پېښېږي او تقدیر هغه چېرته بیایي.

ښه نو کله چې نرسې په کوټه کې ماشوم یوازې ولید، ډاکټرانو ته یې احوال ورکړ. هغوی د معلوماتو له شعبي نه پوښتنه وکړه؛ خو هغوی هم نپوهېدل چې د ماشوم مور او پلار څه شول.

ډاکټران خپلو کې له سلا مشورو وروسته دې پرېکړې ته ورسېدل چې نیمگری ماشوم یوه اوونۍ وروسته روزنتون ته وسپاري. مشرې ډاکټرې نورو ته وویل: «کېدای شي چې مور و پلار ورپسې راشي، که رانغلل نو د روزنتون خلک چې راغلل هغوی ته به یې وسپارو.»

یوه اوونۍ وروسته د روزنتون کسان راغلل خو د ماشوم د مور او پلار درک ونه شو.

روغتون هم نور ماشوم نه شواي ساتلی ځکه نیمگری ماشوم ډېر



وروکی و او په روغتون کې پاتې کېدل ورته ښه نه و ځکه هلته هر ډول ناروغان راتلل، د دوی وېره دا وه چې کومه ناروغي یې ونه نیسي. د روزنتون کسانو هغه ماشوم له ځان سره یووړ.

تاسې خو به پوهېږئ چې روزنتون یعنې څه؟ هله شاپاس څوک به یې راته ووایي. آپرین تاسې ښه معلومات لرئ، خو لږ معلومات به زه هم درکړم. روزنتون داسې یو ځای دی چې هلته ماشومان روزل او ساتل کېږي. داسې ماشومان چې مور او پلار او یا هم خپل خپلوان نه لري چې ویې ساتي.

اوس نو نیمگری ماشوم هم له همدې ډلې ماشومانو څخه و. په دې خو وپوهېدئ خو دا هم درته وایم چې روزنتون داسې یو ځای دی چې ډېریو ماشومانو ته مور او پلار هم پیدا کېږي.

ځینې کسان چې ماشوم نه لري، روزنتونو ته ځي، هلته چې هر ماشوم یې خوښ شي، د اولاد په توگه یې غواړي.

روزنتون هم ټول قانوني اسناد ورته پوره کوي او ماشوم د هغوی د اولاد په نوم هغوی ته ورکوي. هغه ماشوم نو سر له هماغې ورځې او نېټې د هغوی د اولاد په نوم پېژندل کېږي او کوچنی ځان ته مور او پلار او د هغوی مینه پیدا کوي.

اوس چې مو روزنتون وپېژانده، راځئ چې پاتې کیسه را واخلو.

کله چې د روزنتون کسانو نیمگری ماشوم له ځان سره یووړ، هلته ماشومانو او لویانو په خواشینۍ یو بل ته وویل: «دا ماشومک وگوره، دا خو پښې نه لري. جان! خوارکی به څنگه په تکلیف وي.

چې لوی شي څومره به خپل حالت ته خواشیني وي.»

نیمگری ماشوم که خبرې نه شوای کولی خو احساس خو یې د روزنتون له لومړۍ ورځې د خلکو په سترگو کې ځان ته یو خاص ډول زړه سوی لیده. نیمگری ماشوم ډېر کوچنی و، نوم یې نه درلود، د همدې لپاره روزنتون ورته د صابر نوم خوښ کړ.

دی هلته هغه یوازینی ماشوم و چې پښې یې نه درلودې. د وخت په تېرېدو سره صابر چې غټېده، خپل حالت ته یې خواشیني او اندیښنه زیاتېدله.

د دې نيمگرتيا له کبله چا له صابر سره ملگرتيا نه کوله او نه يې هم لوبو ته پرېښوده. هغه به هره ورځ گونښې په يو گوټ کې په خپل ويلچير کې ناست و. ويلچير هغه تير لرونکې څوکۍ ده چې څوک پښې نه لري يا گرځېدلی نه شي، پر هغه کښېني او گرځي. ده به تل له لرگيو جوړ شوي د ايسکریم کاشوغي ټولولې او له هغو نه به يې ځان ته د لوبو سامانونه جوړول. خو د روزنتون ماشومان به چې پرې رابرابر شول، جوړ کړي څيزونه به يې ور ږنگول او بيا به يې په زوره، زوره پرې خندل.

صابر به هېڅ هم ورته نه ويل او خپل لرگي به يې بېرته راټول کړل او د څيزونو په بيا جوړولو به لگيا شو. يوه ورځ صابر له همدې لرگيو نه يو وړوکی کور جوړ کړ؛ په هغه کې يې دوې نانځکې چې يوه ته يې د هلکانو کالي او بلې ته يې د نجونو کالي ور اغوستي وو؛ په خاصو ځايو او بېلو حالتونو کې ودرول. د کور مخې ته يې يو کوچنی پر څوکۍ کښېنولی و او د هغه ترڅنگه يې يوه نانځکه داسې په گونډو کېنولې وه چې هغه کوچني ته يې په مينه مينه کتل .

صابر خپل جوړ کړي کور ته په کتو و چې د روزنتون مشر په مايکروفون کې اعلان وکړ: «يوه کورنۍ غواړي چې ماشومان وگوري، ټول ماشومان دې چمتو او د روزنتون انگر کې منظم ودرول شي.»

د روزنتون ساتونکو د مشر په خبره ټول ماشومان چمتو کړل او

انگر ته یې را وایستل.

کله چې هغه کورنۍ انگر ته راغله، د ماشومانو په لیدو ډېر خوشحاله شول او ټولو ته یې په ځیر، ځیر وکتل. ماشومانو له هیلو نه په ډکو سترگو راغلي سړي او مېرمنې ته کتل او په زړه کې یې ویل: «کاش چې ما خوښ کړي. کاش!»  
همدا خبره د صابر په زړه کې هم گرځېده او په ډېرو امېدونو یې ورته کتل.

بنځه په مینه د ماشومانو خوا ته ورغله او هر یوه ماشوم ته یې په مینه مینه وکتل. همدا چې سترگې یې په صابر ولگېدې پر خپل خاوند یې غږ وکړ: «هغه په منځ کې ولاړ ماشوم ډېر ښکلی او معصوم دی، ډېر مې خوښ شو.»

سړی د خپلې بنځې خوا ته ورغی او په ځیر یې صابر ته وکتل. بیا یې خپلې بنځې ته مخ واړاوه او ویې ویل: «که سترگې دې ښکلې نه وای نو دومره ښکلی ماشوم به دې څنگه خوښ کړی وای.»

دواړو وخنډل او په خوشحالی یې د روزنتون مشر ته مخ واړاوه. هغه ترې وپوښتل: «کوم یو مو خوښ شو؟»

سړي غوښتل ځواب ورکړي خو بنځې وار ورنه کړ: «زمور هغه د تورو سترگو والا هلک خوښ شو، هغه په دویم کتار کې چې سپین یخن قاق یې اغوستی.»

د روغتون مشر ورته وویل: «تاسې ډېر مهربان خلک یئ، ډېر ښه

ماشوم مو خوښ کړی. په دې کار به الله پاک تاسو ته ډېر اجر درکړي.»

د روزنتون مشر هغوی خپل دفتر ته بوتلل او هلته یې اسنادونه ورته مخې ته کېښودل. همدا چې سړي غوښتل اسناد امضا کړي، ساتونکو ماشوم راوست. د روزنتون مشر وویل: «مبارک! دا هم ستاسو گلالی ماشوم.» سړي همدا چې صابر ته وکتل، اسنادونه یې له لاسه پر ځمکه وغورځېدل او په غوسه یې وویل: «موږ خو روغ ماشوم خوښ کړی و.»

د روزنتون مشر ورغبرگه کړه: «دا هلک هم روغ دی، هم لایق او



هم با ادبه؛ یوازي له زنگنو کښته پښې نه لري او بیا تاسو خو همدا ماشوم خوښ کړی و.»

سړي وویل: «زمور سالم او په وجود روغ ماشوم په کار دی؛ نه نیمگری.»

ښځې وروځې پورته واچولې او په ملنډو یې وویل: «هغه مو د نورو ماشومانو په منځ کې پټ درولی و چې ښکاره نه شي په ویلچیر کې ناست دی او که پر خپلو پښو ولاړ دی. که راکوئ یو روغ ماشوم راکړئ، دا هلک مو په درد نه خوري.»

د روزنتون مشر د بل ماشوم د خوښولو لپاره له سړي او مېرمن سره یې له دفتر نه انگر ته ووت. د ټولو په وتو سره صابر یوازي پاتې شو، خپلو پښو ته یې وکتل؛ اوبښکو یې پر مخ باران جوړ کړ او په ژړا ژړا یې د خپل ویلچیر تیرونو ته لاسونه واچول، چټک چټک یې تاو کړل او د روزنتون له ادارې ووت.

د دروازي شاته چې کوم ماشومان ولاړ وو او هر څه یې اورېدلي وو، ملنډې یې وکړې: «کورونه دې جوړول! گومان دې و چې مور او پلار به پیدا کړې! خو د هیچا هم ته نه یې په کار، مور ټول به لاړ شو خو یوازې کس چې ټول عمر به دلته پاتې شي، هغه به ته یې.»

صابر خپل ویلچیر نور هم ګړندی کړ او د روزنتون له دروازي ووت. هغه همداسې په مخ روان و او د هرې شپې په تېرېدو یې ویلچیر ګړندی کاوه. په لاره کې ورباندې تېز باران و اورېده، ډېر تېز باران،

اسمان داسې تالنده او برېښنا کوله لکه چې پر چا ښه په غوسه وي. باران نه و، سم توپان و. صابر په ويلچير کې په تگ تگ کې سلگۍ وهلې او يو دم به په چيغو شو. د هغه له چيغو سره به تالنده او برېښنا گډه شوه او د هغه چيغې د چا تر غوږو نه رسېدې.

باران چې ډېر په تنگ کړ، د يو دېوال خوا کې يې ويلچير ودراره. سوچونو په مخه کړ. د روزنتون د ماشومانو خبرې يې مغزو کې انگازې وکړې: «ته به ټول عمر په روزنتون کې پاتې يې، مور به کورونه پيدا کړو او د ښه ژوند خاوندان به شو.»

هغه خبره يې هم په زړه شوه چې يوه ورځ د روزنتون مشر ورته



کړې وه: «کله چې ته بې پښو پیدا شوې، مور او پلار دې له دې وېرې چې تا به څنگه لویوي، په روغتون کې پرېښودې، بیا روغتون موږ ته وسپارلې.»

له دې خبرې سره یې یوه جټکه وخوره او له ځان سره یې وویل: «روزنتون ته نه ځم خو چپرتنه لار شم؟ مور او پلار چې قبول نه کړم بل څوک به مې څه قبلوي.»

شاوخوا ته یې وکتل، ځای نااشنا وربښکاره شو، له ځانه یې وپوښتل: «نه پوهېږم چپرتنه راغلی یم، لاره هم نه ده را معلومه، کومې خوا ته لار شم.»

همدې سوچونو کې یې ناڅاپه د یوې پېشۍ زگېروي واورېدل. هاخوا دېخوا یې سترگې واړولې. نږدې د یوې ونې لاندې یوه پېشۍ تپي حالت کې پرته وه. په ویلچیر کې د هغې خوا ته لار. د ونې له څوړند ښاخ څخه یې څو پانې وشکولې او له ویلچیر نه یې ځان ښکته گوزار کړ. پانې یې د هغې په پښه کښېدلې او خپل د غاړې دستمال یې ترې تاو کړ. د پېشۍ درد چې کم شو، صابر ترې پوښتنه وکړه: «پېشۍ گلې! پښه دې څنگه زخمي کړې؟» پېشۍ ورته وویل: «وه د خدای نیک بخته! دا پوښتنه پرېږده، خپل حال دې ووايه.»

د صابر هم چې زړه ډک و، له پيله تر پایه پورې یې ټوله کیسه ورته وکړه. پېشۍ وویل: «وه د خدای نیک بخته! دا خو درسره ډېر غلط کار شوی خو ته یې پروا مه کوه؛ رآه! زه به تا داسې ښار



ته بوخم چي هېڅکله به هم په کې د نیمګړیتوب احساس ونه کړي.»

پیشی له دې خبرې سره درې ځلې خپله پښه په ځمکه وټپوله. صابر حیران، حیران ورته کتل چې یو وار د دوی مخې ته یوه لویه بېړۍ کېناسته. پیشی صابر ته مخ واراوه او ورته یې وویل: «راځه په دې بېړۍ کې سپور شه.»

صابر هم نورې پوښتنې ونه کړې او بېړۍ ته وخوت، پیشی بېړۍ ته وویل: «والوځه!»

بېړۍ په هوا شوه، ډېره پورته والوتله، بېخي ډېره پورته، له پاس نه

صابر ته د لاندې ځمکې ښکلا حیرانوونکې وه. بېړۍ دومره پورته والوتله چې له هغه ځای نه ځمکه د یوې وړې منډکې په شان ښکارېده. بېړۍ تر ډېره وخته په هوا کې وه.

همدا چې په ځمکه کښېناسته، پېشۍ صابر ته وویل: «وه د خدای نېک بخته! راځه را کښته شه، ورسېدو. پس له دې ستا ښار دا حیرانوونکې ښار دی؛ دلته به ته هېڅکله هم ځان نیمگری نه گڼي.»

صابر چې کله شا او خوا ته سترگې وغړولې نو د ښار د منظرې په لیدو یې سترگې څلور شوې.

دې ښار بل ډول ښایست درلود. منځ کې یې یو اوږد سیند بهېده، د سیند دواړه خواوې ډېرې سمسورې وې.

په دې حیرانوونکې ښار کې هر ډول خلک اوسېدل، هم د بدن په غړو بشپړ او هم نیمگری. هر یو په خپل کار بوخت و. چا ښکلي ښکلي انځورونه ایستل، چا کالي گنډل، چا سپورت کاوه، چا یو څه چا بل څه خو کوم څه ته چې صابر په چورت کې تللی و، هغه دا و چې دا ټول کارونه په بدن نیمگری کسانو کاوه.

د یوې انځورگرې چې لاسونه نه وو، قلم یې په پښو نیولی و او په یوې لویې تختې باندې یې چې سپین کاغذ پرې ټک وهل شوی و، انځورگرې کوله. د بلې چې چپه پښه او ښی لاس نه و، هغې په چمن کې په چپ لاس او ښی پښې په ماشین خیاطي کوله. هغه دې هرڅه ته په حیرانۍ کتل چې پېشۍ ورباندې غږ وکړ: «وه د

خدای نېک بخته! ښار دې خوښ شو او که نه؟»  
صابر ورته وویل: «هو! ښار ډېر ښایسته دی خو دا کسان څنگه  
کولی شي چې کار وکړي؟»

پېښی ځواب ورکړ: «وه د خدای نېک بخته! همدا خو د دې ښار  
کمال دی، دې ښار ته ټول راغلي خلک تا غوندې وو؛ خو ورو ورو  
یې خپل ځان وپېژانده او کله یې چې ځان وپېژانده نو خپلې پټې  
ورټیاوې یې پیدا کړې؛ دا دی لکه نن چې گورې هر یو په یو څه  
کې تکره دي.»

پېښی د صابر پر ولي لاس کېښود او ورغبرگه یې کړه: «فکر مه  
کوه، دا ښار به تا ته هم ستا وړتیا در وښيي. دا حیرانوونکی ښار  
دی ټول خلک یې خپلو وړتیاوو ته حیران کړي، تا به هم حیران  
کړي. اوس نو همدلته ژوند کوه.»

صابر هره ورځ د ځان په اړه فکر کاوه چې دی کوم کار کولی شي،  
ځکه ده د ځان په اړه هېڅ معلومات نه درلودل او په هېڅ کار کې  
یې برخه نه وه اخیستې.

یوه ورځ چې د سیند تر غاړې په چمن کې ناست و او وړې تیرې  
یې سیند ته اچولې، انځورگرې ورباندې غږ وکړ: «صابره! وه صابر  
گله! زما انځور ته وگوره!»

صابر چې مخ وړ واراوه نو په انځور باندې یې سترگې ولگېدې.  
انځورگرې ورته انځور هسې ایستلی و لکه څنگه چې دی ناست و او  
وړې وړې تیرې یې سیند ته گوزارولې. صابر د دې انځور په لیدلو

ډېر خوشحاله شو او ويې ويل: «واه ه ه! دا لکه چې زه يم؟»  
انځورگرې ورته کړه: «هو دا ته يې. ډېر په فکر کې ډوب وې، ما  
ويل رآه چې يو انځور دې وباسم.»

پس له هغې ورځې صابر له انځورگرې سره ملگری شو. صابر به  
چې د انځورگرې دا وړتيا لیده په فکر کې به ډوب شو او د روزنتون  
د ښوونځي وخت به يې ور په زړه شو.

راياد يې شول چې يوه ورځ په ښوونځي کې د لاسي کار جوړولو ورځ  
وه، ټولو ماشومانو لاسي څيزونه جوړول. ده هم د فوټبال يو وړوکی  
د لوبو ميدان جوړ کړی و او په هغه ميدان کې يې له کاغذونو نه  
ډېر په مهارت کوچني کوچني په وجود نیمگری ماشومان له روغو  
ماشومانو سره د لوبو په حالت کې درولي وو. ځکه د ده د فوټبال  
لوبه خوښېده او روزنتون کې به هره ورځ ماشومانو همدا لوبه کوله  
خو دی يې ورته نږدې نه پرېښوده.

له همدې کبله ده د لوبو ميدان د لاسي کار جوړولو په ورځ جوړ  
کړی و. خو مخکې له دې چې هغه لاسي کار ښوونکی وگوري نورو  
ماشومانو ورته مات کړی او ورته يې ويلي وو: «ته زموږ په شان  
نه يې او نه هم موږ سره لوبې کولی شې. نو داسې بې ځايه خوبونه  
مه وينه.»

د انځورگرې ناڅاپه غږ صابر له فکرونو نه را وايست: «بيا د څه  
شي په اړه فکر کوې؟»

صابر ورته وويل: «هېڅ، د روزنتون د ښوونځي وخت مې را په زړه

شو.»

انځورگري وويل: «بنا!!! ته ښوونځي ته هم تللی یې؟»

صابر ورغبرگه کړه: «هو.»

انځورگري وپوښتل: «نو د ښوونځي کيسې دې راته وکړه.»

صابر ورته وويل: «زما ښوونځي پرېږده، تال له يوې لويې پوښتنې سره مخ کړی يم.»

انځورگري په حيراني وپوښتل: «هغه څنگه؟»

صابر وويل: «ته لاسونه نه لري او بيا هم انځورگري کوي، دا ښکلي انځورونه څنگه باسي؟»

انځورگري ورته وويل: «زه چې په کومه ورځ دې ښار ته راغلم، پوهه شوم چې الله پاک که موږ ته د بدن کوم غړی کم راکړی، د هغه په بدل کې يې داسې څه راکړي چې د هغه په پېژندلو او پياوړي کولو ټول خلک ځان ته حيرانولی شو.» انځورگري غاړه تازه کړه او په وياړ يې وويل: «زما لاسونه نه وو، مگر کوبښښ مې وکړ او زيار مې وايست چې له پښو نه لکه لاسونو کار واخلم.»

انځورگري تر لري لري شاوخوا غرونو او ځنگلونو ته وکتل او بيا يې ورغبرگه کړه: «له طبيعت او ښکلا سره ډېره مينه لرم. دې مينې وړتيا راکړې چې په نيمگري ځان انځور گري وکړم. ډېره خواري مې وکړه او هر انځور مې له بل نه ښه وايست.»

د خدای شکر دی نن په نړۍ کې خلک ما د خپلې انځورگري له کبله پېژني. ته هم په ځان کې هغه استعداد پيدا کړه چې وړتيا

په کې لري. دا ښه نه ده چې هره ورځ د سیند تر غاړې نهيلې کښېني؛ دا د فرصتونو دنيا ده، ته هم يو کار په کې ځان ته وگوره. دا فرصت له لاسه مه ورکوه.»

دې خبرو په صابر ډېر اغېز وکړ. خو ورځې او شپې يې په دې فکر وکړ چې څه کولی شي.

همدې چورتونو کې و چې يو ناڅاپه تالنده او برېښنا شوه او باران په ورېدو شو. باران دومره تېز و چې د ښار ټولو خلکو يوې او بلې خوا ته منډې وهلې، حيران پاتې وو چې چېرته ځانونه پټ کړي. ځکه په دې ښار کې هېڅکله باران نه و شوی.

تاسې به پوښتئ چې ولې خپلو کورونو ته نه تلل. ښه پوښتنه ده خو دلته هېچا کور نه درلوده؛ چې د هر چا چېرته زړه وشو، هلته به اوسېده او ويده کېده.

ټول خلک له باران نه د ونو لاندې ودرېدل. له باران سره د سیند اوبه هم ډېرې زياتې شوې. آن د خلکو پښو ته ورسېدې؛ خلکو ځانونه په ونو پورې کلک ونيول چې اوبه يې په مخه نه کړي. صابر د ونې جوړښت ته په ځير، ځير وکتل. کله چې باران ودرېد صابر له ټولو خلکو نه وغوښتل چې ورته ښه ډېر لرگي راوړي. ټولو ترې پوښتنه وکړه: «په لرگيو باندې څه کوي؟»

صابر وويل: «تاسې يو ځل ما ته لرگي راوړئ بيا به پوه شئ.»

ټولو ورته ښه او ډول ډول لرگي راوړل. صابر له خلکو هيله وکړه چې دی يوازې پرېږدي. ټول لاړل. صابر په لرگيو کار شروع کړ او

یو ډېر ښکلی وړوکی کور یې جوړ کړ. بیا یې په ټولو غږ وکړ:  
«راشئ وگورئ چې ما څه جوړ کړي؟»

هغوی چې راغلل او له لرگیو څخه جوړ کړی کور یې ولید، حیران وو چې دا څه شی دی؟ صابر ورته وویل: «مه حیرانېږئ، دا کور دی. په دې ښار کې هر څه شته خو کورونه نشته. ما په دې کار سره وغوښتل چې تاسې هر یو ځان ته یو کور ولرئ.»

خلکو ورته وویل: «موږ ته د کور حاجت نشته، موږ غواړو همداسې په آزاده فضا کې ژوند وکړو.»

صابر وویل: «نه داسې مه وایئ! له دې وروسته تاسې باید کور ولرئ ځکه چې تر اوسه دلته باران یا توپان نه و شوی. هغه متل مو نه دی اورېدلی چې وایي (منگی هر وخت نه ماتېږي.) گورئ تاسو گومان کړی و چې هېڅکله به دلته باران نه کېږي مگر نن وشو. که کورونه وای ټول به خپلو کورونو ته تللي وئ او هلته به پټ شوي وئ.»

کله چې د ده خبرې د حیرانوونکي ښار مشر ته ورسېدې، خلکو ته یې وویل: «له صابر سره د کور په جوړولو کې مرسته وکړئ، هر څه یې چې په کار وي، هغه ورته چمتو کړئ.»

خلکو د مشر خبره ومنله او له صابر سره مرستې ته چمتو شول. ټولو هغه څه کول چې صابر ورته ویل.

په پای کې چې کله کور جوړ شو، صابر وویل: «اوس د گلانو ښاخونه په دې لرگیو تاو کړئ.»

د شپې تیاره خیره شوې وه او ټول ډېر ستړي وو، صابر ورته وویل:  
«زموږ کار خلاص دی، اوس کولی شئ چې ویده شئ.»

ټول لارل او هرې خوا ته لکه پخوا په آزاده فضا کې ویده شول خو صابر ټوله شپه د گلانو بناخونو ته اوبه ورکولې. کله چې سهار خلک را وینښ شول، د کور ښکلا ته گوته په غاښ پاتې شول؛ د ښار مشر چې کله د کور لیدو ته راغی، ویې ویل: «دا خو ډېر ښایسته کور دی. ماشاءالله! ستا لاسو کې جادو دی، دا هغه وړتیا ده چې الله یوازې په تا لورولې ده.»

کور ډېر ښایسته ښکارېده. په یوه شپه کې بناخونو غوټې کړې وې او ټول کور په گلانو پوښل شوی و. د ښار مشر صابر ته وویل چې په همدې ډول نور کورونه هم جوړ کړي. صابر د لومړي ځل



لپاره د خپل کار له کبله ښې خبرې اورېدې او ډېر ورته خوشحاله و. هغه د ښایسته نقشو د جوړولو لپاره شپه او ورځ پر ځان یوه کره او په کم وخت کې یې ډېر کورونه جوړ کړل.

یو کال وروسته چې د ښار مشر د صابر لیدو ته راغی، د گڼو ښکلو کورونو په لیدو گوته په غاښ شو. د صابر لاسونه یې ښکل کړل او ورته یې وویل: «تا زما ښار ته بله څېره ورکړه، کورونه دې په گلانو وپوښل. داسې کورونه به په هېڅ بل ښار کې نه وي، ته ډېر تکړه هلک یې، پس له دې همدا کار کوه چې نور هم په کې تکړه شي.»

صابر ته د انځورگرې خبره ور یاده شوه: «ته په ځان کې پته وړتیا پیدا کړه، بیا به ډېر لوړ مقام ته ورسېږې.»

په دې شپه کې انځورگره هم د هغه خواته راغله او په ویاړ یې ورته وویل: «همدا ستا وړتیا ده چې تا به ډېر لوړ ځای ته ورسوي.»

صابر پر خپل کار په نقشه جوړولو اخته و چې پېشۍ راغله او ورته یې وویل: «وه د خدای نېک بخته! رآه چې مشر غوښتی یې.»

صابر وپوښتل: «ولې؟ څه مې کړي؟»

پیشو ځواب ورنه کړ، صابر فکر کاوه چې حتما کوم ناسم کار یې کړی چې مشر غوښتی دی. صابر رنگ الوتی، مشر ته ورغی.

مخکې له دې چې مشر ورته څه ووايي، ده وویل: «د حیرانوونکي ښار مشره، بڅښنه غواړم که ما نه څه تېروتنه شوې وي!»

مشر ورته وویل: «ولې بڅښنه غواړې تا خو کومه تېروتنه نه

ده کړې، ما د دې لپاره را وغوښتي چې غواړم تا یوې مسابقې ته ولېږم.»

صابر وویل: «مسابقه! د څه شي مسابقه؟ زه به په کې څه کوم؟»  
د ښار مشر ورته وویل: «نن مې په ورځپاڼو کې ولوستل چې یوه لویه نړیواله مسابقه ده او له هر ګوټ نه خلک په کې ګډون کولی شي. سیالي کوونکي هلته خپلې وړتیاوې ښکاره کوي او ګټونکي ته د سرو زرو مډال ورکول کېږي. ومې غوښتل چې زموږ له ښار نه ته په دې سیالي کې برخه واخلي. ته هلته د کور په جوړولو کې خپله وړتیا ښکاره کړه او د سرو زرو مډال ترلاسه کړه.»

صابر حیران و. نپوهېده چې څه ووايي، تر ډېر سوچ وروسته یې وویل: «زه! زه کله دومره تکړه یم، هلته به ډېر تکړه تکړه کسان راځي، ته خو ګورې چې زه نیمگری یم، ما به کله هلته پرېږدي.»



زموږ په روزنتون کې هم چې مسابقې کېدلې د روزنتون کسانو نه پرېښودلم چې په کې گډون وکړم.»

صابر په چورت کې لاړ او تر یوې شپې چوپتیا وروسته یې وویل: «زما همزولو به ویلې، دا مسابقې ستا لپاره نه دي ته په کې گډون نه شي کولی؛ په مسابقو کې گډون څه چې له نږدې مې لیدلې نه دي.»

صابر ته لکه چې څه وریاد شوې وي، په خوشالی یې د ښار مشر ته وویل: «قربان که زما منې انځورگرې ملگرې ته مې ووايه چې گډون په کې وکړي، هغه له ما نه ډېره تکړه ده. خامخا به د سرو زرو مډال وگټي.»

مشر ورته وویل: «خبرې دې خلاصې شوې؟»

صابر ځواب ورکړ: «هو!»

هغه ورغبرگه کړه: «دا مسابقه د تنکیو هلکانو لپاره ده، کله چې د تنکیو نجونو لپاره وشوه، بیا به دې انځورگره ملگرې په کې گډون وکړي، اوس به ته په کې گډون کوې. او هو، په دې هم باید پوه شي چې د روزنتون کسان ستا په وړتیا نه پوهېدل خو زه دې هم په وړتیا پوهېږم او هم په هغه پوره باور لرم، دا مسابقه پرته له تا نه بل هېڅوک نه شي گټلی.»

مشر د صابر خواته راغی، هغه یې پر ولي وپاوه: «ته دا فکر مه کوه چې نیمگری یې بلکې ته داسې وگڼه چې تر هر چا ښه یې او نن یې ورځ ده چې نړۍ ته خپل ځان او خپله وړتیا ښکاره کړې. خلک باید تا ستا له وړتیا نه وپېژني.»

د ښار مشر امرانه لهجه خپله کړه او وپي ويل: «بس سر له نن نه خپل چمتووالی نيسه. ځکه مسابقه دوه اوونۍ وروسته پيلېږي، څومره چې کولی شي تمرين کوه، هر څه ته چې اړتيا ولري زه يې درته چمتو کوم.»

صابر خپل جوړ کړي کور ته راغی او په چورت کې ډوب شو. انځورگره ملگرې يې راغله او ورته يې وويل: «ولې داسې په چورت کې ناست يې، ته خو بايد خوشحاله اوسې چې يوه لويه نړيواله مسابقه کې برخه اخلي، له دې موقع نه گټه واخله، کوبښښ وکړه او خلکو ته ځان ور وپېژنه چې بيا څوک درته نیمگری ونه وايي.»

انځورگره چې ځيره شوه صابر لا هم په ژور چورت کې ډوب دی او يو ډول ډار لري نو ورته يې وويل: «ته ولې تل دومره د يو څه په اړه بې ځايه چورتونه وهي، ته بايد وپوهېږي چې په چورتونو څه لاس ته نه درځي؟»

صابر خپله اندېښنه ورسره شريکه کړه: «ما دا څيزونه په روزنتون کې هم جوړول خو هلته به مې همزولو ور پورې ملنډې وهلي او هغه يې ماتول...»

لکه چې څه يې په زړه کې تېر شوي وي، وپي ويل: «هغه بله ورځ دې رانه د ښوونځي په اړه پوښتنه وکړه، نن به يې درته ووايم: يوه ورځ مو په ښوونځي کې د لاسي کار مسابقه وه، هر چا يو څيز جوړاوه. نو ما هم په همدې لرگيو باندې د فوټبال د لوبو يو ميدان جوړ کړ. په هغه کې مې له کاغذونو نیمگرې او روغې نانځکې جوړې کړې، چې په گډه يې لوبې کولې. ما غوښتل د دې لاسي

کار په مرسته ځان ته ملگري پیدا کړم او د خپل زړه خبره ورته وکړم. خو ته پوهېږې راسره څه وشول؟» انځورگرې وپوښتل: «نه، نپوهېږم، څه وشول؟»

صابر ورته د هغې شپې کيسه وکړه: «مخکې له دې چې هغه د لوبو جوړ کړی میدان مې ښوونکی وگوري، همزولي مې راغلل او هغه يې راته مات کړ. هغوی راته وويل چې ته زموږ په شان نه يې او نه هم مونږ سره لوبې کولې شي.»

نو اوس ته ووايه، زه په مسابقه کې څنگه گډون وکړم؟ کله چې څوک ما په ملگرتيا نه قبلوي، زما وړتيا به څنگه ومني.»

انځورگره چې پوهه شوه، صابر په اسانۍ غاړه نه ږدي، ويې وويل: «زه به تا ته يوه کيسه وکړم، خو ته به ورته په غور غور نيسي.»

صابر چې ورسره ومنل، انځورگره لگيا شوه: «په نړۍ کې پنځه براعظمو نه دي چې يو په کې امريکا نومېږي. امريکا د نورو براعظمو غوندي ډېر لوی دی؛ ډېر هېوادونه لري، د دې براعظم يو هېواد د همدې براعظم په نوم يادېږي يعنې امريکا. په دې امريکا کې ډېر ولسمشران تېر شوي دي. خو خاص ولسمشر يې پوهېږې څوک و؟»

صابر چې څر څر و وکتل، انځورگره موسکه شوه: «خیر دې وي، زه يې درته ووايم. هغه فرانکلن دېلانو روزولت و. هغه د امريکا دوه دېرشم ولسمشر و، خو له پښو نه فلج و؛ يعنې پښې يې درلودې مگر گرځېدلی نه شو. دا ناروغي ورته په نهه دېرش کلنۍ کې پیدا شوی و. خو هغه بيا هم څلور ځلې پرله پسې د امريکا ولسمشر


شو چې خلک ورته تر ننه پورې درناوی کوي. امریکا يې ډېر لوړ مقام ته ورساوه. هېچا دا گومان نه کاوه چې گواکې هغه گرځېدای نه شي. پوهېږې کله چې فلج شو نو ډېر ناامېده شوی و، خو د وخت په تېرېدو سره يې مېرمنې ورته وويل، ستا فلج کېدل بايد ستا د پرمختگ مخه ونه نيسي، ته بايد نورو ته يوه بېلگه وگرځې چې هغوی هم له خپل حالت سره مبارزه وکړي نو ته بايد تسليم نه شي، ته بايد مبارزه وکړې. هماغه و چې فرانکلن دېلانو روزولت چې په (FDR) مشهور و، ځان ټاکنو ته کانديد کړ او بریا يې هم په برخه شوه.»

انځورگرې له صابر وپوښتل: «ته پوهېږې چې هغه څنگه ولسمشر شو؟»

صابر ژر ځواب ورکړ: «زه څه پوهېږم.»

انځورگرې وويل: «هغه په ځان او خپلې وړتيا باور وکړ او خلکو په هغه باور وکړ. اوس ته هم په ځان باور وکړه، د روزنتون د ماشومانو په يوې خبرې خپله وړتيا په ځمکه مه غورځوه، ځان نور هم پياوړی کړه او له دې موقع نه چې په لاس درغلي، گټه واخله. زموږ ښار ته د سرو زرو مډال وگټه؛ داسې کار وکړه چې د بدن په غړو بشپړ خلکو نه وي کړی.»

صابر د انځورگرې له خبرو اغېزمن شو؛ داسې لکه چې تازه روح په کې پوه کړای شوې وي. پس له هغه نه، شپه او ورځ د نقشو په جوړولو اخته شو او ډېرې نقشي يې جوړې کړې. دوه اوونۍ تېرې شوې او د مسابقي ورځ را ورسېده. صابر له ښه چمتووالي سره د



مسابقې لپاره بل ښار ته لاړ.

په مسابقه کې هر چا خپلې بېلا بېلې وړتیاوې ښودلې. کله چې صابر ته وار را ورسېد نو لومړی د ټولو پام د ده پښو او بیا د مېز پر سر اېښودل شوي کوچني کور ته واوښت. صابر ورته خپله نقشه تشریح کړه او هر هغه څه چې د کور په جوړولو کې لازم برېښېدل، ورته په خپل جوړ کړي کوچني کور کې ور وښودل. نقشه د خلکو خوښه شوه.


ارزوونکي د سټېژ سر ته راغلل چې یو کس گټونکی اعلان کړي، هر گډون کوونکي دا دعا کوله چې خپله گټونکی شي. د سیالی یو ارزونکی تر نورو لږ مخ ته ودرېد او ویې ویل: «د دې نړیوالې سیالی گټونکی هغه څوک دی چې پر خپل ځان او خپلو وړتیاوو باور د دې سیالی گټونکی کړی دی. زموږ د دې سیالی گټونکی هغه څوک دی چې نهیلیو ته یې مخه نه ده ورکړې، دا گټونکی هغه څوک دی چې هم به زموږ لپاره او هم به په وجود کې د نیمگرو انسانانو لپاره د کار او زیار یوه بېلگه وي. دا گټونکی د حیرانوونکي ښار اوسېدونکی صابر خان دی.»

چکچکې وشوې او شپېلکونه ووهل شول. صابر د همدې چکچکو او شپېلکیو په جوش کې چې یوه پیشی یې په غېږ کې ټینگه نیولې وه، دوو کسانو په خپل ویلچیر کې سټېج ته پورته کړ. ارزوونکي د هغه په غاړه کې د سرو زرو مډال واچاوه او ورته یې وویل چې خپل احساسات له نورو سره شریک کړي.

صابر چې مایک په لاس کې واخیست، بې اختیاره یې سترگې

اوبنکې اوبنکې شوې. په ژرېدونکي غږ يې وويل: «کله هم زما په فکر کې دا نه وو گرځېدلی چې يوه ورځ به د کومې سيالۍ گټونکى شم او په زرگونه خلک به راته چکچکې ووهي. ما هيڅکله دا فکر نه کاوه چې يوه ورځ به زما دومره درناوى کېږي؛ ځکه زه ټول عمر رټل شوى يم.»

ستونى يې غږيو ونيو او په هماغه حالت کې ورو ورو لگيا شو: «کله چې وزېږېدم مور او پلار د دې لپاره چې په وجود نيمگړى يم په روغتون کې پرېښودلم، روغتون روزنتون ته وسپارلم؛ روزنتون هم له مجبوريت څخه ساتلم.»



په روزنتون کې د خپلو ملگرو او خلکو چلند دا احساس راکاوه چې زه د دوی په شان نه يم او تل به نورو ته محتاج يم او هيڅکله به کوم کار نه شم کولی.»

هغه له خپل جیب نه خو جوړې کړې نقشي را و ایستې، په کتو کتو ورته موسک شو، هغه يې خلکو ته وښودلې او بيا يې وويل: «د نقشي جوړول مې د روزنتون په وخت کې پیل کړ. زما يو خيال و چې يو وخت د خپلې نقشي غوندي يو ښايسته کور ولرم او په هغه کې له کورنۍ سره ژوند وکړم. خو په روزنتون کې چا زما دې وړتيا ته ونه کتل.»

هغه خپلو پښو ته وکتل او يو سوړ اسويلی يې وکښ: «زما نیمگرتوب زما ټولې هيلې او ارزوگانې نیمگړې ښودې او زه يې مایوسه کولم. کومې کورنۍ چې روزنتون ته د ماشوم د خوښولو لپاره راتلې، اول به يې زه خوښ کړم خو زما نیمگرتوب به د هغوی مخه ونيوله او زما پر ځای به يې بل ماشوم خوښ کړ. داسې څو ځلې په روزنتون کې ورټل شوم. اخر له روزنتون نه ووتم.»

صابر په خپل غېږ کې نيولې پيشۍ باندې په مينه لاس تېر کړ او ورغبرگه يې کړه: «له هغې ورځې وروسته مې دا پيشۍ ملگري شوه، چې زه اوس پرته له دې پيشۍ چېرته نه ځم؛ دې پيشۍ زه يو داسې ځای ته بوتلم چې هلته يوه بېله دنيا وه، هلته زما له فکر نه دا خبره ورکه شوه چې زه نیمگړی يم؛ هلته زما د وړتيا قدر کېږي، هلته مې د ځان په څېر ډېر داسې کسان وليدل چې ځان

ته يې يو شخصيت او شناخت درلود. د دې ښار اوسېدونکي داسې وړتياوې لري چې روغ او بشپړ خلک يې نه لري.

زه د همدې پېشې په ملتيا حيرانوونکي ښار ته لارم؛ هلته زما وړتيا وروزل شوه او د هغه ښار د مشر او د خپلې ملگرې انځورگرې په هڅوونو نن د دې سيالۍ يو گډونوال يم.»

د صابر د ژوند د کيسې له اورېدو سره ټول گډون کوونکي په پښو ودرېدل او په چکچکو يې پيل وکړ. له سيالۍ نه وروسته د صابر نوم په ورځپاڼو کې راغی او تصويرونه يې په ټلويزيونونو کې خپاره شول. د ژوند کيسه يې د هر چا د خولې کيسه شوه.

د ټلويزيون په هر چپنل کې د ده په اړه خبرې کېدلې او د ټلويزيوني خپرونو مېلمه کېده.

دی نور يوازې د صابر په نوم نه بلکې د کور ډېزانوونکي صابر په نوم يادېده. هر چا به ان له لرې ملکونو له ده سره د کور جوړولو په اړه اړيکې نيولې. له صابر نه يو ډېر لوی شخصيت جوړ شو. هر څوک به د ډيزاين د زده کړې لپاره مراجعه ورته کوله او ده به ورته د کور ډيزاينولو لکچرونه ورکول.

صابر همدلته پرېږدو او مور او تاسې د خوشحالو مېنې ته سر وربښکاره کوو چې پوه شو د صابر مور او پلار په څه حال دي. د خوشحالو مېنه تر اوسه پورې هماغه ډول يخۍ پاتې ده. د صابر مور او پلار هماغسې يوازې دي. وخت هماغسې تم دی. شاه محمد او حميدې له ډېرې پښېمانۍ سره شپې او ورځې تېروي او ډېر



کمزوري شوي دي. هغوی د صابر په اړه په خپلې پرېکړې پښېمانه دي. د صابر د شهرت ازانگې تر دوی پورې هم رسېدلې دي. شاه محمد په ورځپاڼه کې د صابر د ژوند خپره شوې کیسه په لوړ آواز خپلې مېرمنې ته لولي.

شاه محمد له کیسې خوند واخیست خو په زړه کې یوه پوښتنه هم ورپیدا کړه: که اوس موږ خپل ماشوم نه وای پرې اېښی، هغه به هم دا مډال گټلی و.

حمیدې پرې غږ وکړ: «شاه محمده! د دغه ماشوم د ژوند کیسه کټ مټ لکه زموږ د ژوند د کیسې غونډې ده. دی هم په روغتون کې پرېښودل شوی او موږ هم خپل ماشوم په روغتون کې پرېښی و او د روغتون کسانو روزنتون ته سپارلی. په یاد دې دي کله چې تېر کال د

بیا ژوند روغتون ته لاړو، هغوی هم وویل چې زموږ ماشوم یې روزنتون ته سپارلی و. که دې خوښه وي راځه چې روزنتون ته لاړ شو. د خپل زوی کره پوښتنه ترې وکړو. هسې نه چې همدا صابر زموږ زوی وي.»

د حمیدې خبره د شاه محمد په زړه پرپوته خو ویې ویل: «فایده نه کوي، هېر دې دي، یو کال مخکې چې تللي وو، زوی مو په کې نه و.»

خو د حمیدې له ډېر ټینګار سره، هماغه شپبه دواړه روزنتون ته لاړل. کله چې روزنتون ته ورسېدل، د روزنتون مشر ورته وویل: «موږ خو تاسو ته هغه بل ځل هم وویل چې هغه ماشوم له روزنتون نه تللی او موږ ترې خبر نه یو چې چېرته دی.»

حمیدې ترې وپوښتل: «تاسو په هغه ماشوم نوم اېښی و؟»

د روزنتون مشر وویل: «هو! موږ پرې د صابر نوم اېښی و.»

د دې نوم له اورېدو سره شاه محمد په بېرته د خپلې کورنۍ له جیب نه ورځپاڼه راوکښله او په هغه کې یې د صابر خپور شوی انځور هغه ته ور وښود: «آیا همدا صابر دی؟»

مشر خپلې عینکې په سترگو کړې او په ځیر یې انځور ته وکتل او په لوړ غږ یې وویل: «هو! هو! همدا صابر دی، خو د ده انځور په ورځپاڼه کې څه کوي؟»

شاه محمد ور غبرګه کړه: «د صابر عکس ځکه په ورځپاڼه کې چاپ شوی چې د سرو زرو مډال یې گټلی دی.»

شاه محمد او حمیده دواړه په ژړا ژړا له روزنتون نه ووتل او د حیرانوونکي ښار لاره یې خپله کړه. ډېرې شپې او ورځې یې منزل وکړ چې هغه ښار ته ورسېدل. د ښار د ښکلا په لیدو گوته په غاښ شول. ټول ښار په گلانو پوښل شوی و؛ کورونه خو بېخي په گلانو کې پټ وو. لکه د شاتو د مچۍ ځاله چې مچۍ ترې نه راتاوې وي، گلان له کورونو نه چاپېر وو.

حیرت یې شپه په شپه ځکه زیاتېده چې دوی پس له ډېرې مودې نه دومره ښکلی او سمسور ښار لیده. څومره به چې مخ ته تلل، ښکلاوې به لا ډېرېدې. کله چې دواړه کورونو ته ورنږدې شول، له خلکو نه یې د صابر پوښتنه وکړه. خلکو د صابر پته وښوده او دوی نور هم مخ پر وړاندې لاړل. کله چې د صابر کور ته ورسېدل، دروازه یې وټکوله.

لږه شپه وروسته صابر دروازه خلاصه کړه. له سلام او روغې نه وروسته یې ترې وپوښتل: «وبخښئ ومې نه پېژندی، څوک یاست؟»

د شاه محمد او حمیدې له خولې بې درکه چېغې ووتې؛ هغوی په گوندو ورته کښېناستل او دواړو په یو وار صابر په غېږ کې ونيو او په سلگو سلگو یې وژړل. صابر بیا ترې پوښتنه وکړه: «تاسې څوک یاست؟ څنگه مو داسې کلک په غېږ کې ونيولم؛ ما خو تر دې مخکې لیدلي نه یاست. ما څه پېژنئ؟»

شاه محمد په ژړا وویل: «ته زموږ اولاد یې. موږ ستا مور او پلار یو.»

د هغه له دې خبرې سره د صابر خوله وازه پاتې شوه. شاه محمد ورغبرگه کړه: «زویه! له مور دواړو یوه ډېره لویه تېروتنه شوې چې تر ننه پورې یې سزا وینو، هغه مور وو چې د بیاژوند په روغتون کې مو پرېښودې؛ فکر مو کاوه چې سمه پرېکړه مو کړې خو وروسته وپوهېدو چې مور خومره غټه گناه کړې ده.

ته پوهېږې کله چې ته مو د بیا ژوند روغتون کې پرېښودې او خپلې مېنې ته ستانه شوو؛ د خوشحالیو د مېنې مشره ونه راته په غوسه شوه او ټول ښار یې یخې وگرځاوه؛ آن دا چې خلک یې هم یخې کړل.

هغه مېنه چې په ښکلا کې بیسارې وه، اوس د یخو منظره ترې جوړه ده.

وخت په کې تم دی، یوازې مور دواړه په کې په خپل حال پرېښودل شوي یو چې ټول عمر په ځور او کړاو کې تېر کړو او خپلې تېروتنې ته مو پام شي. هر ځل چې د خپلې مېنې خلکو ته گورو ځورېږو. ځکه هغوی ټول زمور له لاسه له دې بد حالت سره مخ شول.»

شاه محمد ځوړند سر د صابر مخې ته ودرېد او وویل: «ته به چې راپه یادېدې نور هم ځورېدو. دا اندېښنه به راسره شوه چې ته به چېرته یې، له چا سره به اوسېږې، تا ښه ساتي او که نه؟ خو کله چې مور په خپلې غلطۍ پوه شوو، وخت ډېر تېر و. یوه ورځ زه او مور دې د بیاژوند روغتون ته لاړو، ستا پوښتنه مو وکړه، هغوی وویل: «مور هغه ماشومان چې مور او پلار نه لري یا یې نه ساتي

روزنتون ته لېرو. « بيا روزنتون ته لارو؛ خو له بده مرغه چې ته په هغه وخت روزنتون کې نه وې او مور بيا تش لاس کور ته راغلو. پس له هغه مو خو ځلې په روزنتون کې پوښتنه وکړه چې گواکې ستون شوی به يې.

شاه محمد يوه اوږده ساه واخيسته او له خپل جيب نه يې هغه ورځپاڼه چې د صابر عکس په کې چاپ شوی و، صابر ته ورکړه او ويې ويل: «کله چې دا ورځپاڼه مو پيدا کړه، هغه مو له ځان سره روزنتون ته ېووړه، د روزنتون مشر ته مو ستا عکس وښود، هغه چې ستا عکس وليد، ويې ويل چې دا ته يې. په ورځپاڼه کې مو د دې ښار نوم پيدا کړ او دا دی درېسې دلته راغلو.»

شاه محمد چې غلی شو، حمیدې خو ځلې سر په سر صابر پر سر او مخ ښکل کړ او ويې ويل: «زويه! دلته ځکه راغلي يو چې تا له ځان سره خپل کور ته يوسو؛ هيله کوو زموږ خبره ومنه او موږ سره لار شه، موږ اوس پخپل کار ډېر پښېمانه يو. ته زموږ زوی يې! موږ ته يوازې پرې اېښی وې خو ته مو يوازې مه پرېږده.»

د دوی خبرې چې خلاصې شوې، مخکې له دې چې صابر څه ووايي، هلته د حيرانوونکي ښار راټولو شويو خلکو په يوه خوله وويل: «تاسې هم ځان ته مور او پلار وايست، خپل اولاد مو يوازې پرېښود! پرته له دې چې فکر وکړئ دی به له چا سره او څنگه ژوند کوي، افسوس په تاسو.»

په دې گړۍ کې پېښی د ښار مشر ته ټول احوال ورساوه او هغه

یې ځان سره راووست. کله چې هغه راغی، خلکو ته یې وویل: «په دې مساله کې ستاسو کار نشته. دا د صابر او د هغه د مور او پلار تر منځ خبره ده؛ ښه به دا وي چې صابر په خپله پرېکړه وکړي.»

د ښار مشر ټول خلک خپلو کورو ته ولېږل او صابر ته یې د ښه فکر کولو مشوره ورکړه. صابر پس له ډېر فکر نه دا پرېکړه وکړه چې له خپل مور او پلار سره لاړ شي. د حیرانوونکي ښار خلکو ته یې غږ وکړ. هغوی چې راغلل ورته یې وویل: «ما چې د کور کومه نقشه د لومړي ځل لپاره جوړه کړې وه، هغه زما یوه هیله وه چې زه هغسې یو کور ولرم او په هغه کې له خپل مور او پلار سره ژوند وکړم، نن هم هغه نقشه زما په مغزو کې شته. نو زه غواړم هغه هیله مې پوره کړم او له خپل مور او پلار سره ژوند وکړم او پخوانۍ خبرې هېرې کړم.»

له دې سره یې مور او پلار ته ټینګه غږه ورکړه. خلکو ورته له ډېرې خوشحالی چکچکې وکړې. کله چې د حیرانوونکي ښار له خلکو سره یې مخه ښه وکړه، خپلې پیشۍ ته یې چې د هغه تر څنګ ناسته وه، وویل: «ته به له ما سره زما کور ته ځي، ځکه ته زما تر ټولو ډېر ښه ملګری او زما د نېکمرغیو اصلي سبب یې.» د پیشۍ سترګې وځلېدې: «وه د خدای نېک بخته! ته هم زما ډېر ښه ملګری یې؛ مګر زه له تا سره نه شم تللی ځکه زه باید دې حیرانوونکي ښار ته نور داسې ماشومان راولم چې لکه تا غوندې په کې خپله وړتیا وروزي



او پر خان باور زده کړي او د ټولني خلک يې لکه د نورو روغو کسانو غوندې ومني؛ خو ستا ملگرتيا او خبرې به تل زما په ياد وي.»

صابر انځورگرې ته ځير شو، چې د وره ترڅنگه غلې ولاړه ده او په اوبنلنو سترگو ورته گوري. له خپل ويلچير سره د هغې خوا ته لاړ او ورته يې وويل: «له تا ډېره مننه کوم. ستا کړې کيسې ما ته زما د ژوند لاره وښودله او پر خان باور يې را زده کړ.»

انځورگرې ورته وويل: «ما داسې څه نه دي کړي چې ته رانه مننه وکړې. خپل مور او پلار سره لاړ شه، زه درته خوشحاله ژوند غواړم.»

له دې سره صابر له پلار او مور سره د حيرانوونکي ښار له

دروازې ووت او د خوشحالو مېنې په لور روان شو.

همدا چې صابر له خپل ويلچير سره د خوشحالو مېنې ته ننوت، ټوله مېنه سمدستي زرغونه شوه، ونې يې ټولې تګې شنې شوې، بوټي ټول وغوړېدل، خلک ټول عادي حالت ته راغلل، مرغانو په سندرو پيل وکړ، گلانو خپلې پانې پرې وشيندلې او ويې ويل: «موږ د خپلې مېنې دوه سوم کس ته ښه راغلاست وايو، ښه راغلي.»

خومره چې صابر دوی خپل کور ته نږدې کېدل، هغومره به په تېزۍ د مېنې ښکلا زياتېدله. دا هماغسې يوه مېنه وه چې صابر په کې د اوسېدو هيله درلوده.

له هغې ورځې وروسته د خوشحالو مېنه بېرته سمسوره شوه. په وخت کې ساه وغړېده او صابر له شاه محمد او حميدې سره خوشحاله ژوند پيل کړ.

خو صابر يوازې په دې خوشحالی قناعت ونه کړ. پوهېږئ، هغه څه وکړ؟ هو، سم فکر مو کړی، هغه له نيمگرو ماشومانو سره د مرستې لپاره په څو ورځو کې د نيمگرو ماشومانو د وړتيا د روزلو بنسټ جوړ کړ. ځکه هغه دا هيله لرله چې څوک دې نيمگرو ماشومانو ته په کمه سترگه ونه گوري.

پای



## د توانا نوې چاپونې



# د توانا لومړۍ جشنوارې کتابونه

